

اراضی بیت المال کی آباد کاری: تحقیقی مطالعہ

Bait-ul-Mall's Land Cultivation A research based study

حافظ سیف الدین

پی ایچ ڈی ریسرچ سکالر، شعبہ علوم اسلامیہ، الخیر یونیورسٹی، جھمیر آزاد جموں و کشمیر

ڈاکٹر حافظ تاج افسر

ایسوسی ایٹ پروفیسر پیچیر میں شعبہ تفسیر و علوم قرآنیہ، بین الاقوامی اسلامی یونیورسٹی، اسلام آباد

Abstract

Land has a key status among all economic recourses. The ownerless land is owned by the state, such type of land is called Bait-ul-Mall's land. The central treasure of an Islamic state is called Bait-ul-Mall. Islam favors the cultivation of such land for economic wellbeing of public. It is important to make the state wealthy from agricultural production. It is therefore, necessary that the ownerless or uncultivated land should be cultivated, and no this connection? What should state do to cultivate such land? This article discusses different means to take steps for this purpose.

وہ زمین جو کسی فرد کی مملوک نہ ہو، وہ اس قابل ہو کہ اس سے فائدہ اٹھایا جاسکے اور کاشتکاری کے قابل بھی ہو، ایسی اراضی بیت المال کی اراضی کہلاتی ہے، ایسی اراضی کو اراضی الحوزہ یا اراضی المملکتہ یا اراضی سلطانیہ سے بھی موسوم کیا جاتا ہے۔¹ بیت المال کی زمینوں میں درج ذیل اقسام کی زمین شامل ہیں:

- ۱: وہ اراضی جو ملک فتح ہونے سے قبل کسی کی ملکیت میں نہ تھیں فتح کے بعد وہ اراضی بیت المال میں شامل ہو جائیں گی
- ۲: وہ اراضی جو پہلے تو کسی فرد کی ملک تھیں لیکن وہ لاوارث مر گیا تو یہ اراضی بھی بیت المال میں شامل ہوں گی۔²
- ۳: وہ ملک جو قہراً اور غلبے سے فتح ہوا اور امام اس کی زمینوں کو غنائم میں تقسیم کرنے کے بجائے اس پر خراج کی ادائیگی لازم کر کے تمام مسلمانوں کے لیے تاقیامت وقف کر دے۔
- ۴: قہراً فتح ہونے والے ملک کی زمینیں غنائم میں تقسیم کی جائیں اور اس میں سے پانچواں حصہ بیت المال کے لیے نکالا جائے گا یہ زمینیں بیت المال میں شامل ہوں گی۔³

بیت المال کی اراضی کی آباد کاری کے طریقے

بیت المال کی اراضی امام کی نگرانی اور اختیار میں ہوں گی جیسا کہ بیت المال کے دوسرے اموال امام کی نگرانی اور صوابدید میں ہوتے ہیں، چنانچہ بیت المال کی ایسی تمام زمینیں جو بنجر قرار دی جائے تو ریاست کی ذمہ داری ہے کہ اس کی آباد کاری کے لیے مناسب اقدامات اٹھائے۔ اس سلسلے میں امام ایسی زمینوں کی آباد کاری کے لیے درج ذیل طریقے اختیار کر سکتا ہے:

غیر آباد زمین کی آباد کاری کے چار طریقے ہیں:

- ۱: اقطاع یعنی جاگیر دینا، امام کسی شخص کو زمین عطاء کر دے اس طرح کہ اس کو تمام ملکیتی حقوق حاصل ہو۔
- ۲: کاشتکار کو مزارعت (بٹائی) پر زمین کاشت کرنے کے لیے دے، مگر زمین بدستور حکومت کی ملکیت میں رہے۔
- ۳: کاشتکار کو صرف زمین کی منفعت کا مالک بنانا جبکہ زمین بدستور حکومت کی ملکیت میں رہے۔
- ۴: زمین کی آباد کاری کے مصارف سرکاری خزانے سے ادا کئے جائیں اور کاشتکار کو صرف طے شدہ مقررہ معاوضہ ادا کیا جائے۔⁴

ایسی اراضی کے متعلق حضرت عمر بن عبدالعزیز⁵ اپنے گورنر کو حکم نامہ جاری کرتے ہیں جس میں زمین کی آباد کاری کے ان طریقوں کی وضاحت کی گئی ہے:

”انظُرْ مَا قَبْلَكُمْ مِنْ اَرْضِ الصَّافِيَةِ فَاَعْطُوهَا بِالْمَزَارَعَةِ بِالنِّصْفِ، وَمَا لَمْ تُزْرَعْ فَاَعْطُوهَا بِالثُّلُثِ، فَاَنْ لَمْ تُزْرَعْ فَاَعْطُوهَا حَتَّى تَبْلُغَ الْعُشْرَ فَاَنْ لَمْ يَزْرَعْهَا اَحَدٌ فَاَمْنَحْهَا، فَاَنْ لَمْ يَزْرَعْ فَاَنْفِقْ عَلَيْهَا مِنْ بَيْتِ مَالِ الْمُسْلِمِينَ وَلَا تَبْتَزَّنْ قَبْلَكَ اَرْضًا“⁶

”اپنے صوبے میں بے کار پڑی ہوئی زمینوں کا جائزہ لو انہیں پیداوار کے نصف (پچاس فیصد) حصہ پر مزارعت (بٹائی) کی شرط پر کاشتکاروں میں تقسیم کر دو۔ اگر زمین کم تر درجہ (زرخیزی) کی ہو تو ثلث (ایک تہائی) یا پھر اس سے بھی کم معاوضہ پر دے دو، اگر کوئی اس پر بھی تیار نہ ہو تو پھر عشر (دسویں) حصہ پر دے دو اور (اگر زمین اتنی بنجر اور کم فائدے والی ہو کہ) کوئی اسے دسویں حصے پر بھی کاشت کرنے کو تیار نہ ہو پھر اسے مفت دے دو، اسی طرح مفت کاشت کرنے کو بھی تیار نہ ہو تو پھر مسلمانوں کے بیت المال سے خرچ کر کے اس میں کاشت کرو مگر تمہارے پاس کوئی زمین بنجر اور بے کار نہ پڑی رہے۔“

۱- اقطاع (جاگیر دینے) کا طریقہ

امام کو چاہیے کہ وہ اگر مناسب سمجھے تو غیر آباد زمین ایسے شخص کو جاگیر کے طور پر دے دیں جو اس کو آباد کرے اور اس پر کاشتکاری کرے۔⁷

امام کسی شخص کو زمین ملکیت میں دیدیں تاکہ وہ اس پر کاشت کاری کرے اس کو اقطاع (جاگیر دینا) کہتے ہیں۔ امام ابو یوسف⁸ موات اور لاوارث یعنی بیت المال کی نگرانی میں موجود زمینوں کے متعلق کہتے ہیں:

”وَلِلْمَمَامِ اَنْ يَفْطَعَ كُلَّ مَوَاتٍ وَكُلِّ مَا كَانَ لَيْسَ لِاحِدٍ يَهْ مِلْكًا، وَلَيْسَ فِي يَدِ اَحَدٍ

وَيَعْمَلُ فِي ذَلِكَ بِالَّذِي يَرَى اِنَّهُ خَيْرٌ لِّلْمُسْلِمِينَ وَاَعْمُ نَفْعًا“⁹

”اور امام کو چاہیے کہ بنجر زمینوں، غیر مملوکہ اور لاوارث زمینوں کو جاگیر کے طور پر دیدیں (تاکہ

وہ قابل کاشت و کار آمد بن سکیں) اور اس سلسلے میں ایسا طریقہ کار اختیار کرے جس میں تمام

مسلمانوں کی بھلائی اور عام نفع ہو۔“

آباد کاری کی شرائط

بیت المال کی زمینوں کی آباد کاری کے لیے کچھ شرائط بھی متعین کی گئی ہیں:

۱- زمین سے مفاد عامہ متعلق نہ ہوں

ایک شرط یہ ہے کہ وہ زمین شہر کی عام ضروریات میں کام نہ آتی ہو مثلاً وہ قبرستان یا پیرا گاہ نہ ہو۔¹⁰

۲- معینہ مدت کے اندر زمین آباد کرنا

دوسری شرط یہ ہے کہ جس شخص کو زمین عطاء کی جائے تو اس پر یہ لازم کیا جائے کہ وہ ایک معین مدت کے اندر اس کو

آباد کرے گا۔ بنجر اور افتادہ زمین اس وقت تک کار آمد نہیں بن سکتی جب تک کہ اس کے آباد کرنے میں گہری دلچسپی نہ لی جائے

اور مالک اراضی کا ہمہ وقت اراضی پر موجود رہنا دلچسپی کے اظہار کی عملی صورت ہے۔ از روئے اسلام زمین پر ملکیت کا حق صرف

اسی کا ہے جس نے زمین کو فی الواقعہ آباد و شاداب بنایا ہے، یہی سبب تھا کہ جناب رسالت مآب ﷺ نے ہر اس شخص کو قطعہ زمین

عطاء فرمایا جو وہاں خود جا کر رہتا اور اس کو آباد کرتا، چنانچہ اس سلسلے میں نبی کریم ﷺ کا ارشاد ہے:

”عَنْ طَاوُسٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: عَادِيَةُ الْأَرْضِ لِلَّهِ وَالرَّسُولِ

ثُمَّ لَكُمْ مِنْ بَعْدُ؛ فَمَنْ أَحْيَا أَرْضًا مَيْتَةً فَهِيَ لَهُ، وَلَيْسَ لِمُحْتَجِرٍ حَقٌّ بَعْدَ ثَلَاثِ سِنِينَ“¹¹

”طاؤس¹² سے روایت ہے کہ رسول اللہ ﷺ نے فرمایا: عادی زمینیں اللہ اور اس کے رسول ﷺ کی ہیں اور اس کے بعد تمہارے لیے ہیں چنانچہ جس نے کسی مردہ زمین کو زندہ کر لیا، وہ اس کی ملک ہے اور بغیر کاشت روک رکھنے والے کا حق تین سال کے بعد ساقط ہو جاتا ہے۔“

امام ابو عبید¹³ عادی کی وضاحت یوں کرتے ہیں:

”وَالْعَادِي كُلُّ اَرْضٍ كَانَ لَهَا سَاكِنٌ فِي اَبَادِ الدَّهْرِ، فَاَنْقَرَضُوا فَلَمْ يَبْقَ مِنْهُمْ اَنْبَسٌ، فَصَارَ حُكْمُهَا اِلَى الْاَمَامِ“¹⁴

”لفظ عادی کا اطلاق ہر اس زمین پر ہوتا ہے جو زمانہ ماضی میں کبھی آباد رہی ہو پھر وہاں کی آبادی ختم ہو گئی ہو اور وہاں کوئی انسان باقی نہ رہا ہو ایسی زمین کے متعلق فیصلہ کرنے کا اختیار امام کو حاصل ہوتا ہے۔“ ایک اور روایت سے بھی اس کی تائید ہوتی ہے:

”عَنْ سَلِمِ بْنِ عَبْدِ اللَّهِ عَنْ أَبِيهِ أَنَّ عُمَرَ بْنَ الْخَطَّابِ رَضِيَ اللَّهُ عَنْهُ قَالَ عَلَى الْمَنْبَرِ:

مَنْ احْبَا اَرْضًا مَيْتَةً فَهِيَ لَهُ، وَذَلِكَ اِنَّ رِجَالًا كَانُوا يَحْتَجِرُونَ مِنَ الْاَرْضِ مَا لَا يُعْمَرُونَ“¹⁵

”سالم بن عبد اللہ¹⁶ اپنے والد سے روایت کرتے ہیں کہ حضرت عمر بن الخطاب¹⁷ نے منبر پر خطاب کرتے ہوئے فرمایا: جس نے کسی مردہ زمین کو زندہ کر لیا وہ اس کے لیے ہے اور یہ (اس لیے فرمایا) کہ بعض لوگ بغیر کاشت اور آباد کیے زمین اپنے پاس روک رکھتے تھے۔“

یعنی زمین کو آباد کیے بغیر اپنے پاس روک رکھنے سے اس شخص کا استحقاق ختم ہو جاتا ہے۔

مردہ زمین کو اس شرط پر عطا کرنا کہ اس کو لینے والا آباد کرے گا، کی مثالیں رسول کریم ﷺ کے مبارک عہد سے ہمیں ملتی ہیں، ان میں سے چند ایک درج ذیل ہیں:

اس سلسلے میں پہلی مثال حضرت ابو بکر صدیق¹⁸ کی ہے، جن کا گھرانہ ابتدائے ہجرت سے مدینہ الرسول ﷺ کی نوآباد بستی میں تھا۔ آپ رسول خدا کے رفیق خاص، محرم راز اور مشیر خاص تھے۔ وصال نبوی ﷺ کے وقت آپ مدینہ سے تین میل کے فاصلے پر واقع مقام سُخ میں سکونت پذیر تھے اور اپنی خلافت کے ابتدائی چھ ماہ تک سُخ ہی میں آپ قیام پذیر رہے بعد ازاں آپ مدینہ منورہ منتقل ہوئے۔ دراصل آپ کو سُخ میں زرعی زمین کا ایک قطعہ عطا کیا گیا تھا اس کی آباد کاری کی غرض سے آپ وہاں قیام پذیر تھے کیونکہ جس شخص کو بھی زمین عطیہ کی جاتی تھی اس کو وہاں جا کر رہنا اور اپنے ہاتھ سے آباد

کرنا پڑتا تھا جس سے کسی کو بھی استثناء حاصل نہ تھا ورنہ ابو بکر صدیق ضرور مستثنیٰ ہوتے جن کی مدینہ میں ہمہ وقت موجودگی رازدار رسالت ہونے کی وجہ سے از بس ضروری تھی۔¹⁹

حضرت ابو بکر صدیق کی طرح ایک قطعہ زمین حضرت سلطہ انصاری²⁰ کو بھی بغرض آباد کاری عطاء کیا گیا، حضرت سلطہ انصاری حسب حکم نبوی ﷺ اپنی زمین پر چلے گئے۔ کچھ دن وہاں پر قیام کیا مگر جب رسول خدا ﷺ کی صحبتوں کی کیف اور یادوں نے ستایا تو سب کچھ چھوڑ کر یہ کہتے ہوئے مدینہ منورہ واپس آگئے کہ ”مجھے رسول اللہ ﷺ کے قرب سے زیادہ دنیا کی کوئی چیز عزیز نہیں“۔ بعد ازاں حضرت سلطہ انصاری کا چھوڑا ہوا قطعہ حضرت زبیر بن العوام²¹ کو عطاء کیا گیا۔²²

اس واقعے سے یہ ثابت ہوتا ہے کہ عہد رسالت ﷺ میں جس کو بھی زمین عطاء کی جاتی تو اس کو عطاء شدہ زمین میں لازمی رہنا پڑتا تھا، عطاء شدہ زمین سے دور رہ کر آباد کاری کرنے کی اجازت ہوتی تو حضرت سلطہ انصاری بھی مدینہ میں بیٹھ کر اپنی زمین کی آباد کاری کا بندوبست کرتے رہتے اور ان کا عطیہ منسوخ نہ ہوتا۔

ایک مثال حضرت بلال بن حارث مزی²³ کی ہے آپؓ کو رسول اللہ ﷺ نے ایک بہت بڑا قطعہ زمین پوری وادی عقیق میں جاگیر کے طور پر دے دیا تھا مگر وہ اس تمام کو کاشت میں رکھنے سے معذور تھے اس لیے ایک کافی حصہ اراضی بے کار پڑی رہتی تھی۔ حضرت عمر فاروق نے اپنے دور خلافت میں ان کو بلا کر فرمایا کہ رسول اللہ ﷺ نے تم کو اس لیے جاگیر دی تھی کہ اس کو کام میں لاؤ اور فائدہ اٹھاؤ مگر اتنے بڑے حصہ اراضی کو تم کام میں لانے سے معذور ہو۔ لہذا اس علاقہ میں جس قدر زمین کی آباد کاری تم کر سکتے ہو وہ تم لے لو اور باقی واپس کر دو تاکہ میں حاجت مند مسلمانوں میں تقسیم کر دوں۔²⁴

۳۔ حریم نہ ہو

زمین کی آباد کاری کی تیسری شرط یہ ہے کہ وہ زمین کنوئیں، نہر، تالاب اور چشمہ کی حریم (حد) نہ ہو۔²⁵ بنجر زمینوں کی آباد کاری کے لیے اقطاع یعنی جاگیر دینے کی طریقہ کے شواہد عہد رسالت اور عہد خلفاء راشدین سے ملتے ہیں:

”عَنْ هِشَامِ بْنِ عُرْوَةَ، عَنْ أَبِيهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَقْطَعَ الرَّبِيعَ أَرْضًا بِحَيْبِزِهَا شَجَرًا وَنَخْلًا“²⁶

”ہشام بن عروہ²⁷ اپنے والد سے روایت کرتے ہیں کہ رسول اللہ ﷺ نے حضرت زبیر کو خیبر میں ایک ایسا قطعہ زمین عطاء فرمایا جس میں کھجور اور دوسرے درخت تھے۔“

”قَالَ عِكْرِمَةُ: لَمَّا اسْتَلِمَ تَمِيمُ الدَّارِيَّ، قَالَ: يَا رَسُولَ اللَّهِ، إِنَّ اللَّهَ مُظْهِرُكَ عَلَى الْأَرْضِ كُلِّهَا فَهَبْ لِي قَرْبَتِي مِنْ بَيْتِ لَحْمٍ، قَالَ: هِيَ لَكَ، وَكُتِبَ لَهُ بِهَا، فَلَمَّا اسْتُخْلِفَ عُمَرُ وَظَهَرَ عَلَى الشَّامِ، جَاءَ تَمِيمُ الدَّارِيَّ بِكِتَابِ النَّبِيِّ صَلَّى اللَّهُ عَلَيْهِ وَسَلَّمَ، فَقَالَ عُمَرُ: ائِنَّا شَاهِدُ ذَلِكَ فَأَعْطَاهَا آيَاةً. قَالَ: وَبَيْتُ لَحْمٍ هِيَ الْقَرْيَةُ الَّتِي وُلِدَ فِيهَا عَيْسَى ابْنُ مَرْيَمَ عَلَيْهِمَا السَّلَامُ“²⁸

”عکرمہ²⁹ کہتے ہیں کہ جب تمیم داری نے اسلام قبول کر لیا تو کہا: یا رسول اللہ ﷺ آپ ﷺ کو تمام ملک شام پر فتح یاب فرمائے گا، لہذا آپ ﷺ بیت لحم کے علاقہ میں میرا گاؤں مجھے بخش دیجئے۔ آپ ﷺ نے فرمایا: وہ تمہارا ہے، اور اس مضمون کا ایک وثیقہ بھی انھیں لکھ کر دے دیا۔ حضرت عمر کی خلافت کے زمانہ میں جب ملک شام فتح ہوا تو تمیم داری³⁰ حضور ﷺ کا وہ وثیقہ گرامی لے کر ان کے پاس آئے، حضرت عمر نے کہا: میں خود اس پر گواہ ہوں اور انھیں وہ گاؤں دے دیا۔ بیت لحم وہ بستی ہے جس میں حضرت عیسیٰ بن مریم کی ولادت ہوئی تھی۔“

”عَنْ مُحَمَّدِ بْنِ عَبْدِ اللَّهِ التَّقْفِيَّ قَالَ: حَرَجَ رَجُلٌ مِنْ أَهْلِ الْبَصْرَةِ، مِنْ ثَقِيفٍ، يُقَالُ لَهُ نَافِعٌ أَبُو عَبْدِ اللَّهِ، وَكَانَ أَوَّلَ مَنْ افْتَالَ الْأُقْلَا، فَقَالَ لِعُمَرَ بْنِ الْخَطَّابِ: إِنَّ قَبْلَنَا أَرْضًا بِالْبَصْرَةِ لَيْسَتْ مِنْ أَرْضِ الْحِجَازِ، وَلَا تَضُرُّ بِأَحَدٍ مِنَ الْمُسْلِمِينَ، فَإِنَّ زَائِتَ أَنْ تُقَطَّعَ فِيهَا فَضْبًا لِحَيْلِي قَالَ: فَكُتِبَ عُمَرُ إِلَى أَبِي مُوسَى الْأَشْعَرِيِّ: إِنَّ كَانَتْ كَمَا يَقُولُ فَأَقْطَعْهَا آيَاةً“³¹

”محمد بن عبد اللہ ثقفی³² کہتے ہیں کہ بصرہ والوں میں سے ایک ثقیف قبیلے کا گھوڑوں کے بچوں کی پرورش کی پہل کرنے والے ابو عبد اللہ نافع نامی شخص نے حضرت عمر سے کہا: ہماری طرف بصرہ میں ایسی زمین ہے جو حجاز کی نہیں ہے اور نہ کسی مسلمان کو اس (کی کمی) سے کوئی نقصان پہنچے گا، اگر آپ مناسب سمجھے تو وہ مجھے بطور جاگیر عطا کر دیجئے، میں اس میں اپنے گھوڑوں کے لیے چارہ پیدا کروں گا

چنانچہ حضرت عمر نے ابو موسیٰ اشعری³³ کو لکھا کہ اگر وہ زمین ایسی ہی ہے جیسے یہ بیان کر رہے ہیں تو وہ انھیں بطور جاگیر دے دو۔“

”عَنْ عَوْفِ بْنِ أَبِي حَمِيلَةَ قَالَ: قَرَأْتُ كِتَابَ عُمَرَ إِلَى أَبِي مُوسَى: إِنَّ أَبَا عَبْدِ اللَّهِ سَأَلَنِي أَرْضًا عَلَى شَاطِئِ دِجْلَةَ فَإِنَّ لَمْ تَكُنْ أَرْضَ جَزْيَةٍ وَلَا أَرْضًا يَجْرِي إِلَيْهَا مَاءٌ جَزْيَةٍ فَأَعْطَاهَا آيَاةً“³⁴

”عوف بن ابی حمیلہ³⁵ کہتے ہیں کہ میں نے حضرت عمر کا وہ خط جو انھوں نے ابو موسیٰ

اشعری کے نام لکھا تھا پڑھا، اس میں لکھا تھا: ابو عبد اللہ نافع³⁶ نے مجھ سے ساحل دجلہ پر

زمین مانگی ہے۔ اگر یہ جزیہ کی زمین یا ایسی زمین جس پر جزیہ کا پانی پہنچتا ہے نہ ہو تو یہ انھیں دے دو۔“

”عَنْ مُوسَى بْنِ طَلْحَةَ، أَنَّ عُمَرَ بْنَ عَبْدِ اللَّهِ أَقْطَعَ خُمْسَةَ مِنْ أَصْحَابِ النَّبِيِّ صَلَّى اللَّهُ عَلَيْهِ

وَسَلَّمَ الرَّبِيعَ، وَسَعْدًا وَابْنَ مَسْعُودٍ، وَاسَامَةَ بْنَ زَيْدٍ، وَحَبَّابَ بْنَ الْأَرْتِ، قَالَ: فَكَانَ

جَارِي مِنْهُمْ ابْنُ مَسْعُودٍ وَحَبَّابُ“³⁷

”موسیٰ بن طلحہ سے روایت ہے کہ حضرت عثمان³⁸ نے رسول اللہ ﷺ کے پانچ صحابہ حضرات زبیر بن عوام، سعد بن ابی وقاص،³⁹ عبد اللہ بن مسعود،⁴⁰ اسامہ بن زید⁴¹ اور خباب بن الارت⁴² کو بطور جاگیر زمینیں دی تھیں، ان میں حضرت عبد اللہ بن مسعود اور خباب بن الارت میرے پڑوسی تھے۔“ مذکورہ بالا اقطاع (جاگیر دینے) سے متعلق آثار سے یہ بات واضح ہوتی ہے کہ رسول اللہ ﷺ نے مختلف لوگوں کو جاگیریں عطاء کیں اور آپ ﷺ کے بعد خلفاء راشدین نے بھی لوگوں کو جاگیریں عطاء فرمائی ہیں۔ رسول اللہ ﷺ نے اپنے اس عمل میں یہ حکمت سمجھی کہ اس طرح لوگوں کی اسلام سے وابستگی میں پختگی پیدا ہوتی ہے اور زمین کی آباد کاری بھی عمل میں آتی ہے، اسی طرح خلفاء راشدین نے بھی صرف انہی لوگوں کو جاگیریں دی ہیں جنہوں نے اسلام کی کوئی نمایاں خدمت سرانجام دی تھی یا جو دشمن کی سرکوبی کا ذریعہ تھے، ان حضرات کے نزدیک بہترین حکمت عملی اسی میں تھی یعنی معاشی خوشحالی ریاست کے ساتھ رعایا کی وفاداری کا موجب ہوتی ہے۔⁴³

عطاء کردہ زمینوں کا وظیفہ

ایسی زمینوں پر عشر کی ادائیگی لازم ہوگی یا خراج کی، اس بارے میں امام محمدؒ کی رائے یہ ہے کہ اگر عشری زمین کے پانی سے یہ زمین سیراب کی جاتی ہو تو اس پر عشر اور اگر خراجی زمینوں کے پانی سے سیراب کی جاتی ہو تو اس پر خراج کی ادائیگی لازم ہوگی۔⁴⁴

امام ابو یوسف کے نزدیک اگر یہ زمین عشری زمینوں سے متصل ہو یا اس کا حصہ ہو تو اس پر عشر واجب ہو گا اور اگر خراجی زمینوں سے متصل ہو تو اس پر خراج کی ادائیگی لازم ہوگی۔⁴⁵

۲۔ مزارعت (بٹائی) پر دینا

بیت المال کی غیر آباد زمینوں کی آباد کاری کا دوسرا طریقہ یہ ہے کہ حکومت کاشتکار کو نصف یا ثلث یا کاشتکار اور حکومت جتنی شرح پر باہم رضامند ہو جائیں پر زمین کو مزارعت پر دیدیں، جیسا کہ حضرت عمر بن عبد العزیز اپنے گورنر کو حکم دیتے ہیں:

”فَاعْطُوهَا بِالْمَزَارَعَةِ بِالتَّصْنِيفِ، وَمَا لَمْ تُزْرَعْ فَاعْطُوهَا بِالثُّلُثِ، فَإِنْ لَمْ تُزْرَعْ فَاعْطُوهَا حَتَّى تَبْلُغَ الْعُشْرَ“^{۴۶}

”اپنے صوبے میں بے کار پڑی ہوئی زمینوں کا جائزہ لو انہیں پیداوار کے نصف (پچاس فیصد) حصہ مزارعت (بٹائی) کی شرط پر کاشتکاروں میں تقسیم کر دو۔ اگر زمین کم تر درجہ (زرخیزی) کی ہو تو ثلث (ایک تہائی) یا پھر

اس سے بھی کم معاوضہ پردے دو، اگر کوئی اس پر بھی تیار نہ ہو تو پھر عشر (دسویں) حصہ پردے دو۔“

زمین کا وظیفہ

مزارعت پر زمین دینے کی صورت میں اس پر خراج لازم ہو گا یا عشر۔ مزارعت پر زمین لینے والا شخص امام کو پیداوار کا جو حصہ بٹائی میں ادا کرتا ہے وہ خراج کے قائم مقام ہے اور امام اس کو خراج کے مصارف پر خرچ کرے گا، اگر خراج نقدی کی صورت میں وصول کی جائے تو یہ خراج مؤظف اور اگر خراج فصل کی صورت میں وصول کی جائے تو یہ خراج مقاسمہ ہوگا۔⁴⁷

۳- کاشتکار کو منفعت کا مالک بنانا

موات کی آباد کاری کی ایک صورت یہ ہے کہ حکومت کاشتکار کو اپنی محنت اور اخراجات سے زمین کو آباد کرنے کی اجازت اس شرط پر دے کہ اس زمین پر انہیں صرف کاشت کرنے کا حق حاصل ہوگا۔ بیج یا ہبہ یا وقف وغیرہ کرنے کے اختیارات حاصل نہ ہوں گے۔ اس صورت میں کاشتکار کو صرف زمین کی منفعت کا مالک بنایا جاتا ہے چنانچہ اس کو بیج، ہبہ اور وقف کا اختیار حاصل نہیں ہوتا، حضرت عمر بن عبدالعزیز اپنے گورنر کو اس کے متعلق یہی ہدایت دیتے ہیں:

فَأَنْ لَّمْ يَزَعْهَا أَحَدٌ فَأَقْنَعَهَا⁴⁸

”کوئی اسے (دسویں حصے پر بھی) کاشت کرنے کو تیار نہ ہو تو پھر اسے مفت دے دو۔“

یعنی کاشتکار کو زمین کی منفعت مفت عطاء کر دے تاکہ وہ زمین کو آباد کرے اور زمین بے کار پڑی رہنے سے محفوظ رہے۔

زمین کا وظیفہ

ایسی زمینوں کا حکم یہ ہے کہ امام محمد کے نزدیک اگر عشری زمین کے پانی سے اس زمین کو سیراب کی جاتی ہو تو اس پر عشر اور اگر خراجی زمینوں کے پانی سے سیراب کی جاتی ہو تو اس خراج کی ادائیگی لازم ہوگی۔⁴⁹

امام ابو یوسف کے نزدیک اگر یہ زمین عشری زمینوں سے متصل ہو یا اس کا حصہ ہو تو اس پر عشر واجب ہوگا اور اگر خراجی زمینوں سے متصل ہو تو اس پر خراج کی ادائیگی لازم ہوگی۔⁵⁰

۴: سرکاری مصارف سے زمین آباد کرنا:

بیت المال کی زمینوں کی آباد کاری کی چوتھی صورت یہ ہے کہ حکومت اپنے مصارف سے زمین کو قابل کاشت بنائے آباد کاری کی اس صورت میں کاشتکار کو طے شدہ مقررہ معاوضہ دیا جائے گا اور پیداوار مکمل طور پر حکومت کی ہوتی تھی، چنانچہ یحییٰ بن آدم ”کتاب الخراج“ میں اس صورت کو یوں بیان کرتے ہیں:

”وَإِنْ شَاءَ أَنْفَقَ عَلَيْهَا مِنْ نَيْتِ مَالِ الْمُسْلِمِينَ، وَاسْتَأْجَرَ مَنْ يَقُومُ فِيهَا“^{۵۱}

”اور اگر (حکومت) مناسب سمجھے تو سرکاری خزانے سے خرچ کر کے زمین کو کاشت کرائے اور کاشتکار کو اس کا معاوضہ ادا کرے۔“

زمین کا وظیفہ اس صورت میں زمین پر نہ تو عشر لازم ہوگا اور نہ ہی خراج، کاشتکار کو معاوضہ ادا کرنے کے بعد زمین کی آمدن بیت المال میں شامل کر دی جائے گی اور بیت المال کے مصارف پر خرچ ہوگی۔⁵²

اسلام کا معاشی نظام مفاد عامہ کے پیش نظر یہ تقاضا کرتا ہے کہ ملک کی اس قسم کی زمینوں کو زیر کاشت لایا جائے اور زرعی پیداوار سے ملک کو مال مال کیا جائے، جو زمینیں قابل کاشت ہونے کے باوجود غیر آباد پڑی ہیں یا لاوارث ہیں وہ بھی زیر کاشت لائی جائے اور زمین کا کوئی ٹکڑا معطل اور بے کار نہ رہنے دیا جائے۔

نتائج تحقیق

اس مقالے سے درج ذیل نتائج واضح ہوتے ہیں:

- ۱: جب کسی اراضی میں درج ذیل صورتوں میں سے کوئی صورت پائی جائے تو وہ بیت المال کی اراضی ہوگی:
 - ا: وہ اراضی جو ملک فتح ہونے سے قبل کسی کی ملکیت میں نہ تھیں فتح کے بعد وہ بیت المال میں شامل ہو جائیں گی۔
 - ب: وہ اراضی جو کسی فرد کی ملک تھیں لیکن وہ لاوارث مر گیا۔
 - ج: وہ ملک جو قہراً اور غلبے سے فتح ہوا اور امام اس کی زمینوں کو غنائم میں تقسیم کرنے کے بجائے اس پر خراج کی ادائیگی لازم کر کے تمام مسلمانوں کے لیے تاقیامت وقف کر دے۔
 - د: قہراً فتح ہونے والے ملک کی زمینیں غنائم میں تقسیم کی جائیں اور اس میں سے پانچواں حصہ بیت المال کے لیے نکالا جائے گا۔

۲: ایسی اراضی کی آباد کاری کے لئے ریاست درج ذیل طریقے اختیار کر سکتا ہے:

- ۱: کاشتکار کو مزارعت (بٹائی) پر زمین کاشت کرنے کے لئے دی جائے۔
- ب: کاشتکار کو صرف زمین کی منفعت کا مالک بنایا جائے جبکہ زمین بدستور ریاست کی ملکیت میں رہے۔
- ج: زمین کی آباد کاری کے مصارف بیت المال سے ادا کئے جائیں اور کاشتکار کو طے شدہ معاوضہ ادا کیا جائے۔

د: امام کسی شخص کو ملکیتی حقوق پر زمین عطاء کر دے بشرطیکہ اس سے مفاد عامہ متاثر نہ ہوں اور معینہ مدت (تین سال) کے اندر زمین کو آباد کرے۔

حواشی و حوالہ جات

- 1۔ ابن عابدین۔ محمد امین بن عمر الدمشقی (م ۱۲۵۲ھ): رد المختار علی الدر المختار، دار الفکر، بیروت، ۱۳۱۲ھ، ج: ۴، ص: ۱۷۹، باب العشر والخراج والجزية
- 2۔ ایضاً
- 3۔ الکاسانی۔ علاء الدین ابو بکر بن مسعود الخنفي (م ۵۸۷ھ): بدائع الصنائع فی ترتیب الشرائع، دار الکتب العلمیہ، بیروت، ۱۴۰۶ھ، ج: ۷، ص: ۱۱۸، فصل فی بیان حکم الغنائم وما اتصل بها
- 4۔ ابو زکریا یحییٰ بن آدم القرشی (م ۲۰۳ھ): الخراج، المطبعة السلفية و مکتبہتھا، ۱۳۸۲ھ، ص: ۲۲، باب واما الجزية والخراج
- 5۔ عمر بن عبدالعزیز بن مروان بن حکم ۱۹ھ میں حضرت عمر فاروق کی پوتی حضرت ام عاصم کے بطن مبارک سے پیدا ہوئے آپؓ نہایت زاہد، عابد، خادم خلق اور اسلام اور امت کے سچے خیر خواہ تھے۔ آپؓ کا دور خلافت (۹۹ھ تا ۱۰۱ھ) امن، خوشحالی اور انصاف کا دور تھا۔ آپؓ کا نمایاں کارنامہ تدوین حدیث رسول کریم ﷺ ہے جو آپؓ نے حضرت امام زہری محمد بن شہاب کو ترغیب دے کر شروع کروایا۔ رجب ۱۰۱ھ میں آپؓ نے انتقال فرمایا۔ (الذہبی۔ شمس الدین ابو عبد اللہ محمد بن احمد (م ۴۸۷ھ): تذکرۃ الحفاظ، دار الکتب العلمیہ، بیروت، ۱۴۱۹ھ، ج: ۱، ص: ۸۹، المطبوعہ الرابطة من الکتاب)
- 6۔ ابو زکریا یحییٰ بن آدم القرشی (م ۲۰۳ھ): الخراج، المطبعة السلفية و مکتبہتھا، ۵۹: ص: ۵۹، باب واما الجزية والخراج ۱۳۸۲
- 7۔ محمد بن الحسن الشیبانی، امام، (م ۵۰ھ): السیر الصغیر، الدار المتحدہ للنشر، بیروت، ۱۹۷۵ء، ص: ۲۷۳، کتاب الخراج، باب ما جاء فی ۱۸۹ الارض تقطع وما يجوز ان تقطع من ارض العشر و ارض الموات
- 8۔ امام ابو یوسف: آپ ابو یوسف یعقوب بن ابراہیم النصارى ہیں۔ ۱۱۳ھ کو کوفہ میں پیدا ہوئے۔ آپؓ حضرت امام ابو حنیفہؒ کے بڑے شاگرد تھے۔ حضرت امام ابو حنیفہؒ سے فقہ کی تعلیم حاصل کی۔ پہلے بغداد میں قاضی اور پھر ہارون الرشید عباسی خلیفہ کے عہد میں قاضی القضاة کے منصب پر متمکن رہے۔ آپؓ نے ۱۸۲ھ میں وفات پائی۔ (الصیمری۔ ابو عبد اللہ الحسین بن علی الخنفي (م ۲۳۶ھ): اخبار ابی حنیفہ واصحابہ، عالم الکتب، بیروت، ۱۹۸۵ء، ص: ۱۰۵، اخبار ابی یوسف)
- 9۔ ابو یوسف، یعقوب بن ابراہیم، امام (م ۱۸۲ھ): الخراج، المکتبۃ الازہریہ للتراث، قاہرہ، سن، ص: ۷۸، فضل فی موات الارض فی الصلح والعفو و غیر ہذا
- 10۔ المرغینانی، برہان الدین علی بن ابی بکر (م ۵۹۳ھ): الہدایہ فی شرح بدایۃ المبتدی، دار احیاء التراث، بیروت، ج: ۴، ص: ۳۸۳،

کتاب احیاء الموات

11 - الخراج لابن یوسف، ص: ۷۷، فضل فی موات الارض فی الصلح والعتوة وغیرها

12 - طاؤس بن کیسان الیمانی آپؓ کی کنیت ابو عبد الرحمن ہے، بہت بڑے فقیہ، محدث اور امام تھے۔ عابد، زاہد اور متقی انسان تھے۔ آپؓ کی روایت کردہ احادیث لیث بن ابی سلیم کے پاس لکھی ہوئی تھیں۔ آپؓ نے ۱۰۰ھ میں وفات پائی۔ (المزی، ابوالحجاج یوسف بن عبد الرحمن (۲۲ھ): تہذیب الکمال فی اسماء الرجال، مؤسسہ الرسالہ، بیروت، ۱۴۰۰ھ، ج: ۱۳، ص: ۳۵۷، باب الطاء)

13 - ابو عبید القاسم بن سلام: آپؓ، امام، مجتہد، حافظ الحدیث، ثقہ، حدیث کے علل و معارف کے عالم اور بڑے فقیہ اور صاحب تصانیف ہیں۔ آپؓ قرأت کے امام ہیں۔ آپؓ ہرات میں پیدا ہوئے۔ آپؓ نے ۲۲۴ھ میں مکہ معظمہ میں وفات پائی۔ (تذکرۃ الحفاظ، ج: ۲، ص: ۵، الطبعة الثامنة)

14 - ابو عبید القاسم بن سلام البغدادی (م ۲۲۴ھ): کتاب الاموال، دار الفکر، بیروت، سن، ص: ۳۶۸، کتاب احکام الارضین فی اقطاعها واحیائها، باب الاقطاع، رقم الحدیث: ۷۱۴

15 - ایضاً

16 - حضرت سالم بن عبد اللہ بن عمر بن الخطاب آپؓ کی کنیت ابو عمر ہے قریشی عدوی ہیں۔ فقہاء مدینہ میں سے آپؓ کا شمار ہوتا ہے بتابعین کے سرخیل، ثقہ، کثیر الحدیث اور علماء معتمدین میں سے ہیں۔ ۱۰۶ھ میں مدینہ منورہ میں آپؓ کا انتقال ہوا۔ (ابن خلکان، ابوالعباس شمس الدین احمد بن محمد البرکی (م ۶۸۱ھ): وفيات الاعیان وانباء ابناء الزمان، دار صادر، بیروت، ۱۹۹۲ء، ج: ۲، ص: ۳۲۹، ترجمہ سالم بن عبد اللہ)

17 - حضرت عمر بن الخطاب: آپؓ امیر المؤمنین عمر بن الخطاب ہیں آپؓ کا لقب فاروق، اور کنیت ابو حفصہ ہے آپؓ عدوی قریشی ہیں۔ آپؓ نبوت کے چھٹے سال اسلام لائے، آپؓ چالیسویں اسلام قبول کرنے والے مردوں میں سے ہیں۔ آپؓ آنحضرت ﷺ کے ساتھ تمام غزوات میں شریک ہوئے۔ ۲۳ھ ۲۶ھ کو حج کو غیر مسلم عجمی غلام ابولولؤ نے فجر کی نماز کے دوران آپؓ کو خنجر سے وار کر کے زخمی کر دیا، جس سے آپؓ جانبر نہ ہو سکے اور تین دن بعد عالم بقا کو رحلت فرما گئے۔ (ابن سعد، ابو عبد اللہ محمد بن سعد البغدادی (م ۲۳۵ھ): الطبقات الکبری، دار الکتب العلمیہ، بیروت، ۱۴۱۰ھ، ج: ۳، ص: ۲۰۱، عمر بن الخطاب)

18 - حضرت ابو بکر صدیق: آپؓ کا نام عبد اللہ بن ابو قحافہ، کنیت ابو بکر اور لقب صدیق ہے۔ آپؓ قریش کی شاخ بنو تیم سے تھے۔ آپؓ ابتداء ہی سے بڑے سلیم الفطرت اور راست باز تھے۔ آپؓ کو یہ امتیاز حاصل ہے کہ مردوں میں سب سے پہلے حضور ﷺ پر ایمان لائے اور آخری دم تک رسول اکرم ﷺ کے دست و بازو بنے رہے۔ اسلام کے لئے آپؓ نے جان و مال کے بے نظیر قربانیاں پیش کیں۔ آنحضرت ﷺ کے بعد مسلمانوں کے خلیفہ بنے، اور دو سال اور چار ماہ خلافت کے فرائض سرانجام دیئے۔ جمادی الاخری ۱۳ھ کو آپؓ نے وفات پائی۔ (الطبقات الکبری، ج: ۳، ص: ۱۲۵، ابو بکر الصدیق)

19 - ایضاً، ج: ۳، ص: ۱۸۶، ذکر بیعت ابی بکر

20 - حضرت سلیمان بن قیس بن عمرو النخاری الانصاری، غزوہ بدر اور اس کے بعد تمام غزوات میں شریک ہوئے۔ حضرت عمر فاروق کے عہد خلافت میں جنگ جسر کے موقع پر شہید ہوئے۔ آپ سے آپ بیٹے عبداللہ بن سلیمان روایت کرتے ہیں۔ (ابو عمرو یوسف بن عبداللہ القزطبی (م ۳۶۳ھ): الاستیعاب فی معرفۃ الاصحاب، دار الجلیل، بیروت، ۱۴۱۲ھ، ج: ۲، ص: ۶۳۶، باب سلیمان)

21 - حضرت زبیر بن عوام رسول امین ﷺ کے پھوپھی زاد بھائی اور حضرت خدیجہ الکبریٰ کے بھتیجے تھے۔ آپ عشرہ مبشرہ میں شامل ہیں، حضور اکرم ﷺ نے انہیں اپنا حواری فرمایا۔ آپ دعوت حق قبول کرنے والے اولین صحابہ میں سے ہیں، ہجرت حبشہ و مدینہ دونوں میں شرکت کی۔ آپ ٹہنی روایت کردہ احادیث تمام کتب صحاح میں مردی ہیں۔ جنگ جمل کے بعد مدینہ منورہ کے راستے میں بحالت نماز ابن جرموز نے آپ کو شہید کر دیا۔ یہ واقعہ جمادی الاولیٰ ۳۶ ہجری کا ہے۔ (الطبقات الکبریٰ، ج: ۳، ص: ۴، القول فی الطبیبہ الاولیٰ، ذکر زبیر بن العوام)

22 - کتاب الاموال، ص: ۳۳۷، کتاب احکام الارضین فی اقطاعھا و احیاءھا، باب الاقطاع

23 - بلال بن حارث بن عاصم مزنی نبی کریم ﷺ کی خدمت میں ۵ ہجری میں قبیلہ مزینہ کا وفد لے کر حاضر ہوئے تھے۔ فتح مکہ کے دن قبیلہ مزینہ کا جھنڈا انہوں نے تھام رکھا تھا۔ آپ ﷺ کے انتقال کے بعد انہوں نے بصرہ اقامت اختیار کر لی۔ حضرت امیر معاویہ کی خلافت کے آخری آیام میں ۶۰ ہجری میں وفات پائی۔ (ابن اثیر۔ عز الدین علی بن ابی الکرم (م ۶۳۰ھ): اسد الغابۃ فی معرفۃ الصحابہ، دار الکتب العلمیہ، بیروت، ۱۴۱۵ھ، ج: ۱، ص: ۴۱۳، ترجمہ بلال بن الحارث المزنی)۔

24 - کتاب الاموال، ص: ۳۶۸، کتاب احکام الارضین فی احیاءھا و اقطاعھا، باب احیاء الارضین و احتجارھا

25 - الخراج لابی یوسف، ص: ۱۱۴، فصل فی من ائتم مشرفۃ فی ارضہ علی شاطیء نحر

26 - کتاب الاموال، ص: ۳۳۷، کتاب احکام الارضین فی اقطاعھا و احیاءھا، باب الاقطاع، رقم الحدیث: ۶۷۸

27 - ہشام بن عروہ بن زبیر بن عوام آپ کی کنیت ابو منذر ہے اور آپ قریشی مدنی ہیں۔ آپ کی پیدائش ۶۱ھ میں ہوئی، مدینہ منورہ کے مشہور تابعین اور بکثرت روایت کرنے والوں میں سے ہیں۔ آپ کا شمار ثقہ، جلیل القدر اور اکابر علماء تابعین میں ہوتا ہے۔

عبداللہ بن عمر اور عبداللہ بن زبیر اور دیگر اکابر صحابہ و تابعین سے حدیث کی سماعت کی۔ خلیفہ منصور کے عہد میں بغداد تشریف لائے اور ۱۳۶ھ میں بغداد میں انتقال فرمایا۔ (الذہبی، شمس الدین ابو عبداللہ محمد بن احمد (م ۴۲۸ھ): سیر اعلام النبلاء، دار الحدیث، قاہرہ، ۱۴۲۷ھ، ج: ۶، ص: ۲۰۹، ترجمہ ہشام بن عروہ)

28 - کتاب الاموال، ص: ۳۳۹، کتاب احکام الارضین فی اقطاعھا و احیاءھا، باب الاقطاع، رقم الحدیث: ۶۸۲

29 - عکرمہ مولیٰ ابن عباس: آپ حضرت عبداللہ بن عباس کے کبار تلامذہ میں سے تھے۔ حضرت عبداللہ بن عباس نے آپ کی تعلیم و تربیت پر خصوصی توجہ دی۔ قرآن مجید کی تفسیر میں ابن عباس کے تمام طلبہ سے فائق تھے۔ آپ نے تحصیل علم کے لیے بصرہ، کوفہ، یمن، مغرب اور دیگر بہت سے شہروں کا سفر کیا۔ آپ نے ۱۰۵ھ میں وفات پائی۔ (تذکرۃ الحفاظ، ج: ۱، ص: ۴۳، الطبیبہ الثالثۃ من الکتاب)

30۔ تمیم الداری تمیم بن اوس الداری پہلے نصرانی تھے، نو (۹) ہجری میں اسلام قبول کیا۔ اسلام قبول کرنے کے بعد مدینہ منورہ میں سکونت اختیار کر لی اور شہادت عثمان تک یہیں پر مقیم رہے، پھر شام میں اقامت گزین ہو گئے اور وفات تک وہیں رہے۔ (الاستیعاب فی معرفۃ الاصحاب، ج: ۱، ص: ۱۹۳، باب تمیم)

31۔ کتاب الاموال، ص: ۳۵۲، کتاب احکام الارضین فی اقطاعھا و احیاءھا، باب الاقطاع، رقم الحدیث: ۶۸۹

32۔ محمد بن عبید اللہ بن سعید ثقفی، آپ کی کنیت ابو عون اور آپ کو فی تابعی اور ثقہ ہیں آپ عبد اللہ بن مسعود، جابر بن سمرہ، عبد اللہ بن زبیر، سعید بن جبیر وغیرہ ایک جماعت صحابہ اور تابعین قاضی شریح، عبد الرحمن بن ابی لیلیٰ سے روایت کرتے ہیں۔ آپ سے روایت کرنے والی ایک جماعت ہے۔ (یوسف بن عبد الرحمن الکلبی المزنی (م ۴۲۲ھ): تہذیب الکمال فی اسماء الرجال، مؤسسۃ الرسالۃ، بیروت، ۱۴۰۰ھ، ج: ۲، ص: ۳۸، باب المیم، من اسمہ محمد)

33۔ ابو موسیٰ عبد اللہ بن قیس اشعری مشہور صحابی رسول ﷺ ہیں۔ ہجرت حبشہ کی، پھر واپس آگئے، نبی کریم ﷺ نے قرآن کی تعلیم کے لیے انہیں یمن بھیجا تھا۔ آپ نے مکہ مکرمہ میں ۵۲ ہجری میں وفات پائی۔ (الاستیعاب فی معرفۃ الاصحاب، ج: ۴، ص: ۱۷۲، ترجمہ ابو موسیٰ اشعری)

34۔ کتاب الاموال، ص: ۳۵۳، کتاب احکام الارضین فی اقطاعھا و احیاءھا، باب الاقطاع، رقم الحدیث: ۶۹۰

35۔ عوف بن ابی جمیلہ آپ کی کنیت ابو سہل اور آپ بصری ہیں۔ آپ ثقہ ہیں۔ آپ ۵۹ ہجری میں پیدا ہوئے اور ۱۳۶ ہجری میں وفات پائی۔ (العووی۔ ابوزکریا محیی الدین یحییٰ بن شرف (م ۶۷۷ھ): تہذیب الاسماء واللغات، دارالکتب العلمیہ، بیروت، سن، ج: ۲، ص: ۴۰، ترجمہ عوف بن ابی جمیلہ)

36۔ ابو عبد اللہ نافع بن جبیر بن مطعم ہیں، آپ کی کنیت ابو عبد اللہ ہے، آپ قریشی ہیں۔ آپ امام، فقیہ اور ثقہ ہیں۔ آپ نے نانوائے (۹۹) ہجری میں وفات پائی۔ (تہذیب الاسماء واللغات، ج: ۲، ص: ۱۲۱، ترجمہ ابو عبد اللہ نافع بن جبیر)

37۔ کتاب الاموال، ص: ۳۵۳، کتاب احکام الارضین فی اقطاعھا و احیاءھا، باب الاقطاع، رقم الحدیث: ۶۹۱

38۔ حضرت عثمان بن عفان: آپ امیر المؤمنین عثمان بن عفان اموی قریشی ہیں۔ آپ کی کنیت ابو عبد اللہ اور لقب ذوالنورین ہے کیونکہ آنحضور ﷺ کی دو صاحبزادیاں (رقیہ اور ام کلثوم) یکے بعد دیگرے آپ کی نکاح میں آئیں۔ آپ نے غزوہ بدر کے علاوہ تمام غزوات میں شرکت فرمائی۔ اسلام کی خاطر حضرت عثمان نے بے دریغ مال خرچ کیا۔ اکثر غزوات کی تیاری میں دل کھول کر مالی معاونت کی۔ آپ کا لقب وحی رہے۔ حضرت عمر فاروق کی شہادت کے بعد آپ خلیفہ بنے۔ (الطبقات الکبریٰ، ج: ۳، ص: ۳۹، عثمان بن عفان)

39۔ حضرت سعد بن ابی وقاص مالک بن وہب بن عبد مناف آپ زہری قریشی ہیں آپ کی کنیت ابو اسحاق ہے آپ نے اوائل اسلام میں سترہ سال کی عمر میں اسلام قبول کیا، آپ عشرہ مبشرہ صحابہ میں سے ہیں۔ آپ نے تمام غزوات میں شرکت فرمائی۔ ۵۵ھ میں ستر (۷۰) سال کی عمر وفات پائی اور بیعت میں دفن کئے گئے۔ (تذکرہ الحفاظ، ج: ۱، ص: ۲۱، الطبقات الاولیٰ من الکتاب، ذکر سعد بن ابی وقاص)

- 40 - عبداللہ بن مسعود المزلی: نبی کریم ﷺ کے شان والے صحابی تھے۔ آپ سابقین اولین میں سے تھے، بدر کے سعادت مند شرکاء میں سے تھے۔ آپ فقیر، محدث، مفسر اور قاری قرآن تھے۔ ۳۲ھ میں مدینہ منورہ میں ۷۲ سال کی عمر میں وفات پائی اور بقیع میں مدفون ہوئے۔ آپ اسلامی فقہ کے کوفہ مرکز کے بانی تھے، جن کے علم کو حضرت ابراہیم نخعی، حضرت علقمہ اور حضرت حماد نے امام ابوحنیفہ تک پہنچایا اور یوں فقہ حنفی کی بنیاد پڑ گئی۔ (تذکرۃ الحفاظ، ج: ۱، ص: ۱۶، عبداللہ بن مسعود)
- 41 - اسامہ بن زید بن حارثہ آپ ﷺ کے آزاد کردہ غلام اور متبئی زید بن حارثہ کے بیٹے ہیں۔ جب آنحضرت ﷺ نے انتقال فرمایا اس وقت آپ کی عمر بیس (۲۰) برس تھی، اس کے بعد وادی القری میں سکونت اختیار کر لی اور وہیں ۵۲ھ میں وفات پائی۔ (تہذیب الکمال فی اسماء الرجال، ج: ۲، ص: ۳۳۸، من اسمہ اسامہ)
- 42 - حضرت خباب بن الارت: آپ کی کنیت ابو عبد اللہ تھی ہے آپ سابقین اولین صحابہ میں سے ہیں۔ آنحضرت ﷺ کے دارار قم میں داخل ہونے سے پہلے آپ اسلام لائے تھے، آپ ان حضرات صحابہ میں سے ہیں جن کو اسلام لانے کی وجہ سے تکالیف اور اذیتوں کا سامنا کرنا پڑا، آپ کوفہ میں اقامت گزیر ہو گئے تھے، اور وہیں ۳۷ھ میں وفات پائی، اس وقت آپ کی عمر تہتر (۷۳) سال تھی۔ (سیر اعلام النبلاء، ج: ۴، ص: ۷۷، السابقون الاولون، خباب بن الارت)
- 43 - الخراج لابن یوسف، ص: ۷۷، فصل فی ارض البصرۃ وخراسان
- 44 - محمد بن الحسن الشیبانی، امام (م ۱۸۹ھ): الجامع الصغیر وشرح النافع الکبیر، شارح: محمد عبد المجی اللکھنوی (م ۱۳۰۴ھ)، عالم الکتب، بیروت، ۱۴۰۶ھ، ص: ۳۱۱، باب کتاب السیر، باب الارض یسلم علیہا اھلھا و تفتح عنوۃ
- 45 - الخراج لابن یوسف، ص: ۷۷، فصل فی موات الارض فی الصلح و العنوة و غیرہا
- 46 - الخراج لیحییٰ بن آدم، ص: ۵۹، باب واما الجزیرۃ والخراج
- 47 - رد المحتار علی الدر المختار، ج: ۴، ص: ۱۷۹، کتاب الجھاد، باب العشر والخراج والجزیرۃ
- 48 - الخراج لیحییٰ بن آدم، ص: ۵۹، باب واما الجزیرۃ والخراج
- 49 - الجامع الصغیر، ص: ۳۱۱، کتاب السیر، باب الارض یسلم علیہا اھلھا و تفتح عنوۃ
- 50 - الخراج لابن یوسف، ص: ۷۷، فصل فی موات الارض فی الصلح و العنوة و غیرہا
- 51 - الخراج لیحییٰ بن آدم، ص: ۲۲، باب واما الجزیرۃ والخراج
- 52 - رد المحتار علی الدر المختار، ج: ۴، ص: ۱۷۹، کتاب الجھاد، باب العشر والخراج والجزیرۃ